

مَدَنی مذاکرے کے سوال جواب

4 رجب المرجب 1443ھ	عالمی مدنی مرکز فیضان مدینہ کراچی	5، فروری 2022ء
--------------------	-----------------------------------	----------------

سوال: چھوٹے بچوں کو دین اسلام کی تعلیمات سے کس طرح آگاہ کیا جائے؟

جواب: یہ سادہ لوح (کوری تختی، یعنی جس پر کچھ لکھنا ہو) کی طرح ہوتے ہیں، لوح پر جو لکھنا چاہیں لکھا جاسکتا ہے، اسی طرح بچوں کو جو سکھایا جائے یہ سیکھ جاتے ہیں، انہیں بتایا جائے کہ ہم مسلمان ہیں، سنی ہیں، اولیائے کرام کو ماننے والے ہیں، انہیں نماز کا بتایا جائے، نماز پڑھائی جائے جیسے بھی وہ پڑھیں، موقع کی مناسبت سے مکتبہ المدینہ کی فیضان نماز، نیکی کی دعوت وغیرہ کتب سے ایسا مواد تلاش کیا جائے جو انہیں سمجھ آئے، پھر انہیں سنایا جائے، جو بڑی باتیں ان میں ہوں مثلاً بچے جھوٹ بولتے ہیں، تو اس پر انہیں سمجھایا جائے، اسی طرح جیسے رجب کا مہینا آگیا ہے تو انہیں رجب کے فضائل بتائے جائیں وغیرہ، جب میں پرائمری میں تھا تو اسلامیات کے ایک ٹیچر نے جہنم کے بارے میں بتایا، اس وقت سے جہنم کا خوف اور اس کی دہشت دل میں بیٹھی ہوئی ہے، ہو سکتا ہے کہ اسی وجہ سے میں اب آپ کے سامنے بیٹھا ہوا ہوں۔

سوال: کچھ لوگ 3، 13 وغیرہ تاریخوں میں شادی بیاہ نہیں کرتے، نیا کام شروع نہیں کرتے ایسا کرنا کیسا؟

جواب: یہ بدشگونی ہے اور بدشگونی اسلام میں نہیں، بدشگونی ناجائز ہے، ان تاریخوں میں یہ کام کئے جاسکتے ہیں، مزید معلومات کے لیے مکتبہ المدینہ کی کتاب ”بدشگونی“ کا مطالعہ کریں، یہ اس موضوع کی بہترین کتاب ہے، ایسی کتاب نہ سنی نہ دیکھی، یہ کتاب میرے پاس ہے، میں اس کتاب کو کبھی کبھی دیکھتا رہتا ہوں۔

سوال: پانچوں نمازوں میں کتنی رکعتیں ہیں؟

جواب: فجر کی 4 (2 سنتیں اور 2 فرض)، ظہر کی 12 (4 سنتیں، 4 فرض، 2 سنتیں، 2 نفل)، عصر کی 8 (4 سنتیں، 4 فرض)، مغرب کی 7 (3 فرض، 2 سنتیں، 2 نفل، مزید 2 نفل پڑھ لیں گے تو نماز اذان کا ثواب بھی ملے گا)، عشاء کی 17 (4 سنتیں، 4 فرض، 2 سنتیں، 2 نفل، 3 وتر، 2 نفل)، مزید معلومات جاننے کے لیے دعوت اسلامی کے تحت ہونے والے 7 دن کے فیضان نماز کورس میں داخلہ لے لیجئے، (یہ کورس آن لائن بھی کروایا جاتا ہے) 12 رسالوں پر مشتمل مکتبہ المدینہ کی کتاب ”نماز کے احکام“ کا مطالعہ کیجئے۔ اسلامی بہنیں ”اسلامی بہنوں کی نماز“ نامی کتاب حاصل کریں اور اس کا مطالعہ کریں، یہ ہر گھر کی ضرورت ہے۔

سوال: تہجد کی نماز میں کتنی رکعتیں ہیں اور یہ نماز کس وقت ادا کی جاتی ہے؟

جواب: تہجد کے لیے نماز عشاء کے بعد سونا شرط ہے، چاہے تھوڑی دیر کے لیے ہی سویا ہو مثلاً بیٹھے بیٹھے آنکھ لگ گئی یا اونگھ آگئی، اب تہجد کا وقت شروع ہو گیا، اس میں کم از کم 2 رکعتیں ہیں، 8 رکعتیں پیارے آقا، مکی مدنی مصطفیٰ صلی اللہ علیہ والہ وسلم سے اور 12 رکعتیں مشائخ سے ثابت ہیں، یہ ایسی عبادت ہے کہ جس میں بندہ ریاکاری سے بچ سکتا ہے جب کہ خود کسی کو نہ بتائے۔

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى خَاتَمِ النَّبِيِّنَّ ط اَمَّا بَعْدُ ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

سوال: علم دین کی کیا اہمیت ہے؟

جواب: علم دین بہت قیمتی اور اصل مال ہے، علم دین حاصل کرنا دیگر نفل عبادت کرنے سے افضل ہے مگر لوگوں کی اس طرف توجہ نہیں، حقیقت یہ ہے کہ علم سے انسان بنتا ہے، بزرگ فرماتے ہیں کہ عالم ہی انسان ہے، علم دین نہیں ہے تو بندہ اندھے کی طرح ہے۔

سوال: "بیعت مضبوط رہے"، اس کے لیے کیا کرنا چاہئے؟

جواب: بندہ توبہ پر قائم رہے، اپنی عقیدت سنبھال کر رکھے، اپنے پیر کی باتوں پر عمل کرے، اس کی صحبت اختیار کرے، جتنی محبت زیادہ ہوگی، بیعت مضبوط ہوگی، گھاٹ گھاٹ کا پانی پینے کے بجائے، یک در گیر محکم گیر (یعنی ایک دروازہ پکڑ، مضبوطی سے پکڑ) پر عمل کرے۔

سوال: بہار شریعت کیسی کتاب ہے؟

جواب: بہار شریعت فقہی مسائل کا انسائیکلو پیڈیا (Encyclopedia) ہے، صدر الشریعہ، بدرالطریقہ حضرت مفتی حکیم محمد امجد علی اعظمی رحمۃ اللہ علیہ نے بہت سارے اسلامی مسائل اردو میں ایک جگہ جمع کئے ہیں، ایسے کسی نے نہیں کئے، فقہ حنفی میں اردو میں ایسی کوئی اور کتاب نہیں، یہ ان کا ہم پر بہت بڑا احسان ہے، حقیقت یہ ہے کہ ہم اس کتاب کے بغیر چل نہیں سکتے، جتنے دارالافتاء ہیں، ان میں یہ کتاب ضرور ہوتی ہے، یہ بہت عظیم الشان اور زبردست کتاب ہے، اس میں بہت سارے فرض علوم ہیں، یہ ہر گھر میں ہونی چاہئے، اس میں وہ علم ہے جو قبر و حشر میں کام آنے والا اور جنت میں پہنچانے والا ہے، علم دین مشکل بھی ہو تو ہمیں حاصل کرنا چاہئے، اس کے لیے وقت دینا ہوگا، بھلا دنیا میں کون سا علم ہے جس میں وقت خرچ نہیں ہوتا، بہار شریعت کا مطالعہ کریں، جہاں سمجھ نہ آئے تو علماء سے پوچھیں، بغیر علماء کے تو ہمارا گزارا ہی نہیں، جنت میں بھی علماء کی ضرورت پڑے گی، جتنی علماء سے پوچھیں گے کہ ہم اللہ پاک سے کیا مانگیں؟ دینی کتابوں سے محبت کریں، انہیں خریدیں، پڑھیں، چاہیں تو سمجھنے کے لیے کسی سے اجارہ کر لیں، دعوت اسلامی کے شعبے فیضان آن لائن اکیڈمی سے "فقہ کورس" کر لیں، جو کہ روزانہ آدھے گھنٹے پر مشتمل ہے اور یہ 15 ماہ کا کورس ہے۔

سوال: کیا دودھ بھی 3 سانس میں پینا چاہئے؟

جواب: ہر قسم کا مشروب 3 سانس میں پینا چاہئے، بسم اللہ پڑھ کر پیئیں، اُجالے میں دیکھ کر پیئیں، بیٹھ کر پیئیں، آخر میں اللہ پاک کی حمد کریں، دودھ پینے کے بعد یہ دعا پڑھیں: اَللّٰهُمَّ بَارِكْ لَنَا فِيْهِ وَزِدْنَا مِنْهُ۔۔ ترجمہ: اے اللہ! ہمارے لیے اس میں برکت عطا فرما اور ہمیں مزید عطا فرما۔

سوال: اس ہفتے کا رسالہ "عرش کاسایہ" پڑھنے یا سننے والوں کو امیر اہل سنت دامت برکاتہم العالیہ نے کیا دعویٰ؟

جواب: یارب المصطفیٰ! جو کوئی 17 صفحات کا رسالہ "عرش کاسایہ" پڑھ یا سن لے، اُسے قیامت کی سخت گرمی میں عرش کاسایہ نصیب فرما کر اپنے راضی ہونے کی خوشخبری عنایت فرما۔ امین بجاہ خاتم النبیین صلّ اللہ علیہ والہ وسلم۔